

# बारपाक सुलिकोट गाउँपालिका

## स्थानीय राजपत्र

खण्ड: ३ सङ्ख्या: १ मिति: २०७६।१।२५

भाग-२

बारपाक सुलिकोट गाउँपालिका  
गोरखा

### कोरोना भाइरस सङ्क्रमण रोकथाम, नियन्त्रण तथा उपचार कोष स्थापना र सञ्चालन कार्यविधि, २०७६

#### प्रस्तावना

विश्वव्यापी रूपमा फैलिरहेको कोरोना भाइरस सङ्क्रमणको जोखिमको न्यूनीकरण एवं व्यवस्थापनका विविध खालका गतिविधिहरू व्यवस्थित एवं योजनावद्ध ढंगले सञ्चालनका लागि आवश्यक आर्थिक श्रोतहरूको व्यवस्थापनका लागि स्थापना गर्ने उद्देश्य राखिएको कोरोना भाइरस संक्रमण रोकथाम, नियन्त्रण तथा उपचार कोषको स्थापना एवं सञ्चालनलाई व्यवस्थित गर्न आवश्यक देखिएकोले बारपाक सुलिकोट गाउँपालिकाको गाउँ कार्यपालिकाको बैठकबाट यो कार्यविधि तयार गरिएको छ।

#### १. संक्षिप्त नाम र प्रारम्भ:

- (१) यस कार्यविधिको नाम “कोरोना भाइरस सङ्क्रमण रोकथाम, नियन्त्रण तथा उपचार कोष स्थापना र सञ्चालन कार्यविधि २०७६” रहेको छ।
- (२) यो कार्यविधि कोरोना भाइरसको सङ्क्रमणको जोखिम कायम रहिरहेको अवधिबाट कोभिड १९ को प्रभाव रोकथाम, नियन्त्रण र प्रभावित परिवारहरूको लागि राहत वितरण तथा व्यवस्थापनको आवश्यकता रहेको अवस्था सम्म मात्र लागू हुनेछ।

#### २. परिभाषा: विषय वा प्रसङ्गले अर्को अर्थ नलागेमा यस कार्यविधिमा:

- (क) कोष भन्नाले कोरोना भाइरस सङ्क्रमण रोकथाम, नियन्त्रण तथा उपचार कोष सम्भन्नुपर्छ।
- (ख) समिति भन्नाले कोषको सञ्चालन एवं व्यवस्थापनका लागि यस कार्यविधिको दफा (६) बमोजिम गठित समिति सम्भन्नुपर्छ।

- (ग) अध्यक्ष भन्नाले यस कार्यविधिको दफा ६ (२) अनुसार गठित समितिको अध्यक्ष सम्भन्नुपर्दछ।
- (घ) सञ्चित कोष भन्नाले वारपाक सुलिकोट गाउँपालिकाको सञ्चित कोष सम्भन्नुपर्दछ।
- (ङ) गाउँपालिका भन्नाले वारपाक सुलिकोट गाउँपालिका सम्भन्नुपर्दछ।

### ३. कोषको स्थापना:

- (१) कोरोना भाइरसको सम्भाव्य सङ्क्रमणको जोखिम व्यवस्थापनका लागि कोरोना भाइरस सङ्क्रमण रोकथाम, नियन्त्रण तथा उपचार कोषको स्थापना गरिनेछ।
- (२) कोषमा देहाय बमोजिमका रकमहरू रहनेछन्:
  - (क) संघीय सरकार एवं प्रदेश सरकारबाट सो प्रयोजनका लागि प्राप्त रकम,
  - (ख) अन्तर्राष्ट्रिय संघ संस्थाहरूबाट प्राप्त रकम,
  - (ग) स्वदेशी व्यक्ति वा संघ संस्थाहरूबाट प्राप्त रकम,
  - (घ) असंगठित क्षेत्रमा कार्यरत श्रमिक वर्ग तथा असहयाहरूलाई उपलब्ध गराइने राहत सम्बन्धी मापदण्ड २०७६ को दफा ९ (२) मा उल्लेख भए अनुसार गाउँपालिकाले राजस्व संकलन, राजस्व बाँडफाँट र नेपाल सरकार एवं प्रदेश सरकारबाट समानीकरण अनुदान शीर्षकबाट चालू आर्थिक वर्षमा बचत हुने र कम प्राथमिकता क्षेत्रमा खर्च हुने शीर्षकबाट रकमान्तर गरी प्राप्त हुन आएको रकम,
  - (ङ) अन्य कुनै श्रोतबाट कोरोना भाइरसको रोकथाम, नियन्त्रण तथा उपचारका लागि प्राप्त हुन आएको रकम।

### ४. कोषको उपयोग: (१) कोषको रकम कोरोना सङ्क्रमणको व्यवस्थापन सँग सम्बन्धित तपशील बमोजिमका कार्यहरूमा उपयोग गरिनेछ:

- (क) कोरोना सङ्क्रमणको जोखिम न्यूनीकरणका लागि गाउँपालिकाद्वारा सञ्चालित सचेतनामूलक कार्यक्रमहरू एवं प्रचार सामग्रीहरूको प्रकाशन एवं प्रसारणका लागि,
- (ख) कोरोना सङ्क्रमण रोकथाम एवं नियन्त्रणका कायमा उपयोग हुन औषधीजन्य सामग्रीहरू, रासायनिक पदार्थहरूको खरिद एवं सो को ढुवानीका लागि,
- (ग) कोरोना सङ्क्रमणको रोकथाम एवं जोखिम न्यूनीकरणका लागि स्वास्थ्यकर्मीहरू एवं एम्बुलेन्स चालकले प्रयोग गर्ने व्यक्तिगत सुरक्षा सामग्रीहरू जस्तै पी पी ई गाउन, स्यानिटाइजर, मास्क, ग्लोव्स लगायतका सामग्रीहरूको खरिदका लागि,
- (घ) कोरोना सङ्क्रमणको न्यूनीकरणका लागि सरकारद्वारा घोषित लकडाउनका कारण प्रभावित श्रमिकहरू एवं न्यून आय भएका व्यक्तिहरूको लागि उपलब्ध गराइने राहत वितरणका लागि,
- (ङ) कोरोना भाइरस सङ्क्रमणको सम्भाव्य जोखिम न्यूनीकरणका लागि स्थापित सामूहिक क्वारेन्टाइन स्थलमा राखिएका व्यक्तिहरू एवं सो को सुरक्षा एवं व्यवस्थापनमा खटिएका सुरक्षाकर्मीहरू, स्वास्थ्यकर्मीहरू एवं कर्मचारीहरूको खाना, खाजा, भत्ता लगायतको व्यवस्थापनका लागि,
- (च) कोरोना सङ्क्रमण प्रमाणित वा आशंकित न्यून आए भएका व्यक्तिहरूलाई अस्पताल सम्म पुर्याउने एवं औषधी उपचारको व्यवस्थापनको कायमा,
- (छ) कोरोना सङ्क्रमणका कारण मृत्यु भएका मृतकहरूको शव व्यवस्थापन कार्यका लागि,
- (ज) कोरोना सङ्क्रमणका कारण प्रभावित निर्वाचित जनप्रतिनिधी एवं कर्मचारीहरूको लागि उपलब्ध गराइने राहत प्रयोजनका लागि,
- (झ) कार्यपालिकाले अत्यावश्यक ठानेको कोरोना भाइरस सङ्क्रमण व्यवस्थापन सम्बन्धी अन्य कार्यहरूमा कार्यपालिकाको निर्णय बमोजिम।

५. कोषको रकम अन्य काममा उपयोग गर्न नसकिने: कोषको रकम दफा (४) मा लेखिए बाहेकको अन्य काममा उपयोग गर्न सकिने छैन।

६. समितिको गठन:

(१) कोषको सञ्चालन तथा व्यवस्थापन गर्ने काम समेतको लागि एक कोष सञ्चालक समिति रहनेछ।

(२) समितिको गठन देहाय बमोजिमको हुनेछ:

अध्यक्ष: गाउँपालिका अध्यक्ष

सदस्य: गाउँपालिका उपाध्यक्ष

सदस्य: गाउँपालिकाको केन्द्र रहेको वडाको वडा अध्यक्ष

सदस्य: प्रमुख प्रशासकीय अधिकृत

सदस्य: स्वास्थ्य शाखा प्रमुख

सदस्य सचिव: लेखा अधिकृत

७. समितिको काम, कर्तव्य र अधिकार: दफा (६) बमोजिम गठन भएको समितिको काम, कर्तव्य र अधिकार देहाय बमोजिमको हुनेछ।

(१) कोषको पारदर्शी, व्यवस्थित एवं योजनाबद्ध सञ्चालनको प्रबन्ध गर्ने,

(२) कोष मार्फत खर्च हुने रकमका शीर्षक एवं रकमको मात्राको सम्बन्धमा निर्णय गर्ने वा अनुमोदन गर्ने,

(३) कोष मार्फत भएका खर्चको औचित्य एवं प्रभावकारीताका सम्बन्धमा नियमित रूपमा अनुगमन गर्ने एवं कोषका खर्चहरू औचित्यपूर्ण नभएमा आवश्यक निर्णय गर्ने।

८. समितिको बैठक र निर्णय:

(१) समितिको बैठक आवश्यकता अनुसार वस्नेछ।

(२) समितिको बैठक अध्यक्षले तोकेको मिति, समय र स्थानमा वस्नेछ।

(३) समितिको बैठक वस्नुभन्दा कम्तीमा चौविस घण्टा अगावै सदस्य सचिवले बैठकमा छलफल हुने कार्यसूचि सहितको सूचना सबै सदस्यहरूलाई दिनुपर्नेछ।

(४) समितिको कुल सदस्य सङ्ख्याको पचास प्रतिशत भन्दा बढी सदस्यहरू उपस्थित भएमा समितिको बैठकको लागि गणपुरक सङ्ख्या पुगेको मानिनेछ।

(५) समितिको बैठकको अध्यक्षता अध्यक्षले र निजको अनुपस्थितिमा समितिका उपस्थित सदस्यहरूले आफू मध्येबाट छानेको सदस्यले गर्नेछ।

(६) समितिको बैठकमा बहुमतको राय मान्य हुनेछ र मत वरावर भएमा बैठकको अध्यक्षता गर्ने व्यक्तिले निर्णायक मत दिनेछ।

(७) समितिले आवश्यकता अनुसार अन्य व्यक्तिहरूलाई आमन्त्रण गर्न सक्नेछ।

(८) समितिको बैठकको निर्णय अध्यक्षले प्रमाणित गरी राख्नु पर्नेछ।

(९) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ।

९. कोषको प्रशासनिक खर्च: समितिको प्रशासनिक खर्च गाउँपालिकाको विनियोजित बजेटबाट व्यहोरिनेछ।

१०. खाताको सञ्चालन:

(१) कोषको रकम समितिले ग्लोबल आई एम ई बैंक ताकुकोट शाखामा खाता खोली जम्मा गर्नुपर्नेछ।

(२) उपदफा (१) बमोजिमको खाताको सञ्चालन प्रमुख प्रशासकीय अधिकृत र लेखा अधिकृत वा लेखापाल मध्ये कुनै एक गरी दुई जना कर्मचारीको संयुक्त दस्तखतवाट हुनेछ।

**११. कोषको लेखा र लेखापरीक्षण:**

(१) कोषको आय व्ययको लेखा नेपाल सरकारले अपनाएको लेखा प्रणाली बमोजिम राखिनेछ।

(२) कोषको आन्तरिक लेखा परीक्षण कार्यालयको आन्तरिक लेखा परीक्षकवाट हुनेछ।

(३) कोषको अन्तिम लेखा परीक्षण महालेखा परीक्षकको कार्यालयवाट हुनेछ।

**१२. कोषको आम्दानी खर्च पारदर्शी राख्नुपर्ने:** कोषमा जम्मा भएका रकम र कोषवाट भएका खर्चहरू आवधिक रूपमा सार्वजनिक गर्ने व्यवस्था मिलाउन कोषको आम्दानी खर्चलाई पारदर्शी राख्नुपर्नेछ। कोषको औचित्य समाप्त भएपछि कोषको हरहिसाव उपयुक्त माध्यमवाट सार्वजनिक गरिनेछ।

**१३. बैठक भत्ता:** समितिका सदस्यले बैठकमा भाग लिए वापत प्रति बैठक नियमानुसार करकट्टी हुने गरी रु १५०० ( अक्षरूपी रु एक हजार पाँच सय मात्र) प्राप्त गर्नेछन।

**१४. कोषको सचिवालय:** कोषको सचिवालय गाउँपालिकाको कार्यालयमा रहनेछ।

**१५. अभिलेख राख्नुपर्ने:** समितिले आफूले गरेका काम कारवाहीको अभिलेख दुरुस्त राख्नुपर्नेछ।

**१६. रकम सञ्चित कोषमा दाखिला गर्नुपर्ने:** कोरोना सङ्क्रमणको व्यवस्थापनको कार्य समाप्त भए पश्चात कोषमा बाँकी रहेको रकम सञ्चित कोषमा अन्य आम्दानीको रूपमा दाखिला गरिनेछ।

**१७. आवश्यक व्यवस्था गर्ने:** यो कार्यविधि कार्यान्वयन गर्ने क्रममा कुनै द्विविधा उत्पन्न भई कार्यान्वयन गर्न बाधा परेमा कार्यपालिकाको बैठकले आवश्यक निर्णय गरी द्विविधाको अन्त्य गर्न सक्नेछ।

